

සේවා නියුක්තයන්ගේ භාර අරමුදල් මණ්ඩලය - 2015

සේවා නියුක්තයන්ගේ භාර අරමුදල් මණ්ඩලයේ 2015 දෙසැම්බර් 31 දිනට මූල්‍ය තත්ත්ව ප්‍රකාශනය සහ එදිනෙන් අවසන් වර්ෂය සඳහා වූ ආදායම් ප්‍රකාශනය, හිමිකම් වෙනස්වීමේ ප්‍රකාශනය, මුදල් ප්‍රවාහ ප්‍රකාශනය, හා වැදගත් ගිණුම්කරණ ප්‍රතිපත්ති සහ අනෙකුත් පැහැදිලි කිරීමේ තොරතුරුවල සාරාංශයකින් සමන්විත 2015 දෙසැම්බර් 31 දිනෙන් අවසන් වර්ෂය සඳහා වූ මූල්‍ය ප්‍රකාශන 1980 අංක 46 දරන සේවා නියුක්තයන්ගේ භාර අරමුදල් පනතේ 10 (1) වගන්තිය සමඟ සංයෝජිතව කියවිය යුතු ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආණ්ඩුක්‍රම ව්‍යවස්ථාවේ 154(1) ව්‍යවස්ථාවෙහි ඇතුළත් විධිවිධාන ප්‍රකාර මාගේ විධානය යටතේ විගණනය කරන ලදී. සේවා නියුක්තයන්ගේ භාර අරමුදල් පනතේ 10 (7) වගන්තිය ප්‍රකාර මණ්ඩලයේ වාර්ෂික වාර්තාව සමඟ ප්‍රකාශයට පත්කළ යුතු යැයි මා අදහස් කරන මාගේ අදහස් දැක්වීම් හා නිරීක්ෂණයන් මෙම වාර්තාවේ දැක්වේ.

1.2 මූල්‍ය ප්‍රකාශන සම්බන්ධයෙන් කළමනාකරණයේ වගකීම

මෙම මූල්‍ය ප්‍රකාශන ශ්‍රී ලංකා ගිණුම්කරණ ප්‍රමිතීන්ට අනුකූලව පිළියෙල කිරීම හා සාධාරණ ලෙස ඉදිරිපත් කිරීම සහ වංචා හෝ වැරදි හේතුවෙන් ඇති විය හැකි ප්‍රමාණාත්මක සාවද්‍ය ප්‍රකාශනයන්ගෙන් තොර වූ මූල්‍ය ප්‍රකාශන පිළියෙල කිරීමට හැකි වනු පිණිස අවශ්‍යවන අභ්‍යන්තර පාලනය තීරණය කිරීම කළමනාකරණයේ වගකීම වේ.

1.3 විගණකගේ වගකීම

මාගේ විගණනය මත පදනම්ව මෙම මූල්‍ය ප්‍රකාශන පිළිබඳව මතයක් ප්‍රකාශ කිරීම මාගේ වගකීම වේ. මා විසින් උත්තරීතර විගණන ආයතනයන්ගේ ජාත්‍යන්තර විගණන ප්‍රමිතීන්ට (ISSAI 1000 – 1810) අනුරූප ශ්‍රී ලංකා විගණන ප්‍රමිතීන්ට අනුකූලව මාගේ විගණනය සිදුකරන ලදී. ආචාර ධර්මවල අවශ්‍යතාවන්ට මම අනුකූලවන බවට සහ මූල්‍ය ප්‍රකාශන ප්‍රමාණාත්මක සාවද්‍ය ප්‍රකාශනයන්ගෙන් තොර වන්නේද යන්න පිළිබඳ සාධාරණ තහවුරුවක් ලබාගැනීම පිණිස විගණනය සැලැස්සුම්කර ක්‍රියාත්මක කරන බවට මෙම ප්‍රමිති අපේක්ෂා කරයි.

මූල්‍ය ප්‍රකාශනවල දැක්වෙන අගයන් සහ හෙළිදරව් කිරීම්වලට අදාළවන විගණන සාක්ෂි ලබාගැනීම පිණිස පරිපාටි ක්‍රියාත්මක කිරීම විගණනයට ඇතුළත් වේ. තෝරාගත් පරිපාටීන්, වංචා හෝ වැරදි හේතුවෙන් මූල්‍ය ප්‍රකාශනවල ඇතිවිය හැකි ප්‍රමාණාත්මක සාවද්‍ය ප්‍රකාශනයන්ගෙන් අවදානම් තක්සේරු කිරීම් ද ඇතුළත් විගණකගේ විනිශ්චය මත පදනම් වේ. එම අවදානම් තක්සේරු කිරීම්වලදී, අවස්ථාවෝචිතව උචිත විගණන පරිපාටි සැලැස්සුම්කිරීම පිණිස මණ්ඩලයේ මූල්‍ය ප්‍රකාශන පිළියෙල කිරීමට සහ සාධාරණ ලෙස ඉදිරිපත් කිරීමට අදාළ වන්නා වූ අභ්‍යන්තර පාලනය විගණක සැලකිල්ලට ගන්නා නමුත් මණ්ඩලයේ අභ්‍යන්තර පාලනයේ සඵලදායීත්වය පිළිබඳව මතයක් ප්‍රකාශ කිරීමට අදහස් නොකරයි. කළමනාකරණය විසින් අනුගමනය කරන ලද ගිණුම්කරණ ප්‍රතිපත්තිවල උචිතභාවය හා යොදාගන්නා ලද ගිණුම්කරණ ඇස්තමේන්තුවල සාධාරණත්වය ඇගයීම මෙන්ම මූල්‍ය ප්‍රකාශනවල සමස්ත ඉදිරිපත් කිරීම පිළිබඳ ඇගයීම ද විගණනයට ඇතුළත් වේ. විගණනයේ විෂය පථය සහ ප්‍රමාණය තීරණය කිරීම සඳහා 1980 අංක 46 දරන සේවා නියුක්තයන්ගේ භාර අරමුදල් පනතේ 10 (1) වගන්තියෙන් විගණකාධිපති වෙත බලතල පැවරේ.

මාගේ විගණන මතය සඳහා පදනමක් සැපයීම උදෙසා මා විසින් ලබාගෙන ඇති විගණන සාක්ෂි ප්‍රමාණවත් හා උචිත බව මාගේ විශ්වාසයයි.

1.4 තත්ත්ව විගණනය කළ මතය සඳහා පදනම

මෙම වාර්තාවේ 2.2 ඡේදයේ දක්වා ඇති කරුණු මත පදනම්ව මාගේ මතය තත්ත්ව විගණනය කරනු ලැබේ.

2. මූල්‍ය ප්‍රකාශන

2.1 තත්ත්වගණනය කළ මතය

මෙම වාර්තාවේ 2.2 ඡේදයේ දක්වා ඇති කරුණුවලින් වන බලපෑම හැර, මූල්‍ය ප්‍රකාශනවලින් 2015 දෙසැම්බර් 31 දිනට සේවා නියුක්තයන්ගේ භාර අරමුදල් මණ්ඩලයේ මූල්‍ය තත්ත්වය සහ එදිනෙන් අවසන් වර්ෂය සඳහා එහි මූල්‍ය ක්‍රියාකාරිත්වය හා මුදල් ප්‍රවාහ ශ්‍රී ලංකා ගිණුම්කරණ ප්‍රමිතීන්ට අනුකූලව සත්‍ය හා සාධාරණ තත්ත්වයක් පිළිබිඹු කරන බව මා දරන්නා වූ මතය වේ.

2.2 මූල්‍ය ප්‍රකාශන පිළිබඳ අදහස් දැක්වීම

2.2.1 ඒකාබද්ධ මූල්‍ය ප්‍රකාශන

පහත සඳහන් නිරීක්ෂණ කරනු ලැබේ.

(අ) ශ්‍රී ලංකා ගිණුම්කරණ ප්‍රමිත 27 “ඒකාබද්ධ හා වෙන් වූ මූල්‍ය ප්‍රකාශන” ප්‍රකාරව මව් සමාගම විසින් පරිපාලිත සමාගම්වල කරන ලද පාලන හැකියාවක් සහිත ආයෝජනයන් වාර්තා කිරීමට ඒකාබද්ධ මූල්‍ය ප්‍රකාශන කට්ටලයක් පිළියෙල කළ යුතු අතර, එසේ පිළියෙල කළ නොහැකි නම් ඊට හේතු මූල්‍ය ප්‍රකාශනවල හෙළිදරව් කළ යුතුය. මණ්ඩලය 1997 වර්ෂයේ සමාගමක කොටස්වලින් සියයට 90 ක් රු.470,960,938 ක ප්‍රතිස්ථාපකට මිලට ගෙන තිබුණද, ඒ වෙනුවෙන් 2015 දෙසැම්බර් 31 දක්වා ඉහත ප්‍රමිතිය ප්‍රකාරව ඒකාබද්ධ මූල්‍ය ප්‍රකාශනයන් පිළියෙල කර නොතිබුණි.

(ආ) 2015 වර්ෂයේ මූල්‍ය ප්‍රකාශනවල, උක්ත ආයෝජනය සිදුකර තිබුණේ ප්‍රාග්ධන ලාභ උපයෝගීකරීමට බව දක්වා ඇතත්, අදාළ ආයෝජනයෙන් 1997 වර්ෂයේ සිට 2015 දෙසැම්බර් 31 දින දක්වා ලද ප්‍රාග්ධන ලාභ කිසිවක් මූල්‍ය ප්‍රකාශනවල හඳුනාගෙන නොතිබූ අතර, ආයෝජනයේ දෙසැම්බර් 31 දිනට වටිනාකම ශ්‍රී ලංකා ගිණුම්කරණ ප්‍රමිති 39 ප්‍රකාරව මූල්‍ය ප්‍රකාශනවල දක්වා නොතිබුණි.

2.2.2 ශ්‍රී ලංකා ගිණුම්කරණ ප්‍රමිති

පහත සඳහන් නිරීක්ෂණ කරනු ලැබේ.

(අ) ශ්‍රී ලංකා ගිණුම්කරණ ප්‍රමිත 01

(i) ප්‍රමිතයෙහි 60 වන වගන්තිය ප්‍රකාරව, ආයතනයක් එහි වත්කම් හා වගකීම් මූල්‍ය ප්‍රකාශනයේ වාර්තා කිරීමේදී ජංගම හා ජංගම නොවන වත්කම් ලෙස වාර්තා කළ යුතු අතර, ඊට ව්‍යතිරේකව තොරතුරු විශ්වාසවන්තව හා වඩාත් අදාළ වන්නේ නම් ද්‍රවශීලතා පදනමට වාර්තා කළ හැකිය. මණ්ඩලය එහි වත්කම් හා වගකීම් ජංගම හා ජංගම නොවන ලෙස වර්ගීකරණයට ව්‍යතිරේකව ද්‍රවශීලතා පදනම මත වාර්තා කර තිබුණද, ඒ බව මූල්‍ය ප්‍රකාශනවල හෙළිදරව් කර නොතිබුණි.

(ii) ප්‍රමිතියේ 79 (b) වගන්තිය ප්‍රකාරව අස්තීත්වයක් විසින් පවත්වාගෙන යනු ලබන සංචිතවල ස්වභාවය හා අරමුණු පිළිබඳව මූල්‍ය ප්‍රකාශනවල හෙළිදරව් කළ යුතු වුවද, මණ්ඩලය පවත්වාගෙන යනු ලබන ප්‍රත්‍යාගණන සංචිතය හා ලාභාංශ සමකිරීමේ සංචිතය ඇති වූ ආකාරය හා අරමුණු පිළිබඳව ප්‍රමාණවත් හෙළිදරව් කිරීම සිදුකර නොතිබුණි.

(iii) ප්‍රමිතියේ 81 වන වගන්තිය ප්‍රකාරව, අස්තීත්වය විසින් සියලු ආදායම් හා වියදම් තනි විස්තීරණ ආදායම් ප්‍රකාශනයක හෝ ප්‍රකාශන දෙකක (ආදායම් ප්‍රකාශනය හා

විස්තීරණ ආදායම් ප්‍රකාශනය) වෙන වෙනම හෝ වාර්තා කළ යුතුය. මණ්ඩලයේ විකිණීම සඳහා ඇති මූල්‍ය වත්කම් 2015 දෙසැම්බර් 31 දිනට ශ්‍රී ලංකා ගිණුම්කරණ ප්‍රමිති 39 ප්‍රකාරව සාධාරණ අගයට හඳුනාගැනීම නිසා ඇතිවූ රු. 871,626,571 ක මිල පහළ යාමේ අවාසිය ප්‍රවර්තන වර්ෂයේ විස්තීරණ ආදායම් ප්‍රකාශනයේ නිරූපණය කර නොතිබුණි .

(ආ) ශ්‍රී ලංකා ගිණුම්කරණ ප්‍රමිත 08

මෙම ප්‍රමිතයේ 49 වගන්තිය ප්‍රකාරව, ඉකුත් කාලපරිච්ඡේදවල වැරදි නිවැරදි කිරීමේදී, වරදේ ස්වභාවය, නිවැරදිකරන ප්‍රමාණය, නිවැරදි කිරීම් බලපානු ලබන අයිතමයන් පිළිබඳ තොරතුරු මූල්‍ය ප්‍රකාශනවල හෙළිදරව් කළ යුතු වුවද, මණ්ඩලයේ හිමිකම් වෙනස්වීමේ ප්‍රකාශනයේ සාමාජික අරමුදලට හා රඳවාගත් ලාභයට 2014 වර්ෂයේදී සිදුකර ඇති රු.1,499,000 ක් හා රු. 59,941,000 සහ 2015 වර්ෂයේ සිදුකර ඇති රු. 2,815,000 ක් හා රු.30,073,000 ක පෙර වර්ෂවල ගැලපීම් පිළිබඳ තොරතුරු මූල්‍ය ප්‍රකාශනවල හෙළිදරව් කර නොතිබුණි.

(ඇ) ශ්‍රී ලංකා ගිණුම්කරණ ප්‍රමිත 16

2015 දෙසැම්බර් 31 දිනට පිරිවැය රු. 420,288,000 ක් වූ ස්ථාවර වත්කම් තුළ වර්ෂ 25 කට අධික කාලයක සිට ක්ෂය වෙමින් පවතින වත්කම් පැවතියද, එහි සාධාරණ අගය පෙන්වුම් කිරීම සඳහා ප්‍රත්‍යාගණනයක් සිදුකර නොතිබුණි.

(ඈ) ශ්‍රී ලංකා ගිණුම්කරණ ප්‍රමිත 37

(i) 2015 දෙසැම්බර් 31 දිනට මණ්ඩලය විසින් බාහිර පාර්ශවයන්ට එරෙහිව දායක මුදල් හා ආයෝජන සහ ආයෝජන ආදායම් අයකර ගැනීමට පනවන ලද නඩු පැවතියද, ඒවායේ ස්වභාවය, වර්තමාන තත්ත්වය යනාදිය පිළිබඳ ප්‍රමාණවත් තොරතුරු හෙළිදරව් කර නොතිබුණි.

(ii) මණ්ඩලයේ ඉකුත් වර්ෂයේ මූල්‍ය ප්‍රකාශන අනුව ඉහත ප්‍රමිතයට අනුගත නොවන ආකාරයෙන් ගලපා තිබූ රු. 21,900,000 ක් වූ අසම්භාව්‍ය වත්කමක්, සමාලෝචිත වර්ෂයේදී විස්තීරණ ආදායම් ප්‍රකාශනයේදී අඩුකර තිබුණද, ඒ සම්බන්ධ ගෙන ඇති නීතිමය පියවර හා ඒවායේ වර්තමාන තත්ත්වය පිළිබඳව මූල්‍ය ප්‍රකාශනවල හෙළිදරව්කර නොතිබුණි.

(ඉ) ශ්‍රී ලංකා ගිණුම්කරණ ප්‍රමිත 39

(i) විකිණීම සඳහා ඇති මූල්‍ය වත්කම් මූලික හඳුනාගැනීමෙන් පසු සෑම වාර්තාකරන කාල පරිච්ඡේදයක් අවසානයේදීම සාධාරණ අගයට හඳුනාගත යුතුය. සාධාරණ අගය ගණනය කිරීම ශ්‍රී ලංකා මූල්‍ය වාර්තාකරණ ප්‍රමිත 13 “සාධාරණ අගය මැණීම” හි ප්‍රතිපාදනවලට අනුව සිදුකළ යුතුය. කෙසේ වුවද, මණ්ඩලය සමාගම් 2 ක සාමාන්‍ය කොටස්වල ආයෝජනය කර තිබුණු ආයෝජනයේ වටිනාකම රු.75,299,075 ක් ලෙස පිළිවෙලින් 2014 මාර්තු 31 දිනට හා 2014 සැප්තැම්බර් 30 දිනට පැවති ශුද්ධ වත්කම් වටිනාකම මූල්‍ය ප්‍රකාශනවල දක්වා ඇතත් අදාළ ආයෝජනයේ 2015 දෙසැම්බර් 31 දිනට සාධාරණ අගය වාර්තා කර නොතිබුණි. ඉන් එක් සමාගමක 2015 මාර්තු 31 දිනට ශුද්ධ වත්කම් අගය සැලකූවිට ආයෝජනයේ වටිනාකම, මූල්‍ය ප්‍රකාශනවල දැක්වෙන වටිනාකමට වඩා රු. 5,625,300 කින් වැඩිවී තිබුණි.

(ii) මණ්ඩලය විසින් 2000 වර්ෂයට පෙර සිට මිලට ගෙන තිබුණු ඒකක භාර සමාගම් 03 ක සිදුකර ඇති ආයෝජනය, මූල්‍ය ප්‍රකාශනවල වෙළෙඳපොළ මිලෙන් සාධාරණ අගය ලෙස හඳුනාගෙන තිබුණද, එම ආයෝජනය එදිනෙදා අලෙවිකිරීම සඳහා මිලටගත් ආයෝජනයක් නොවන බව මිලට ගත් වර්ෂයේ සිට ගනුදෙනු නොවීමෙන් නිරීක්ෂණය වුවද, එය විකිණීම සඳහා ඇති මූල්‍ය වත්කම් ලෙස හඳුනාගෙන නොතිබුණි.

(ඊ) ශ්‍රී ලංකා ගිණුම්කරණ ප්‍රමිති 40

මණ්ඩලය ආයෝජන වත්කම් මූලික හඳුනාගැනීමෙන් පසු ප්‍රත්‍යාගණිත අගයට හඳුනාගනු ලබන අතර, සෑම වසර 03 කට වරක්ම ප්‍රත්‍යාගණනයක් සිදුකළ යුතු බවට ගිණුම් සටහන්වල දක්වා ඇතත්, රු. 3,200,000,000 ක් වටිනා ආයෝජන වත්කම් අවසන් වරට 2011 වර්ෂයේදී ප්‍රත්‍යාගණනය කර තිබුණද, 2015 දෙසැම්බර් 31 දින දක්වා ප්‍රත්‍යාගණනයක් සිදු නොකිරීමෙන් එහි දෙසැම්බර් 31 දිනට සාධාරණ වටිනාකම නිරූපණය නොවුණි.

2.2.3 ගිණුම්කරණ ප්‍රතිපත්ති

පහත සඳහන් නිරීක්ෂණ කරනු ලැබේ.

- (අ) මණ්ඩලය 2014 දෙසැම්බර් 31 දිනට ලාභ අලාභ තුළින් සාධාරණ අගයට පවත්වාගෙන ගිය වත්කම්වලින් සියයට 90 වඩා වැඩි ප්‍රමාණයක් 2015 පෙබරවාරි අධ්‍යක්ෂ මණ්ඩලය ගත් තීරණයක් පරිදි “ක්‍රියාකාරී වෙළෙඳපොළක් නොමැති නිසා මණ්ඩලයට ගනුදෙනු කළ නොහැකිය” යන පදනම මත විකිණීම සඳහා ඇති වත්කම් ලෙස නැවත වර්ගීකරණය කරන ලදී. 2014 දෙසැම්බර් 31 දිනට එලෙස නැවත වර්ගීකරණය කළ සහ 2015 වර්ෂයේ දී මිලට ගන්නා ලද කෙටිකාලීනව විකිණීමට අදහස් නොකර පවත්වාගත් කොටස් වලින් ආයතන 16 ක පිරිවැය රු. 2,644,068,045 ක් වන කොටස් 17,987,347 ක් (2014 වර්ෂයේදී නැවත වර්ගීකරණය කර වසරක්වත් ගතවීමටත් පෙර) 2015 වර්ෂයේදී කොටස් වෙළඳපොළේ අලෙවිකර තිබූ අතර, එය ගිණුම්කරණ ප්‍රමිතියේ සඳහන් මූල්‍ය වත්කම් හඳුනාගැනීමේ ප්‍රතිපත්තියට අනුකූල නොවන පරිදි කටයුතු කිරීමක් බව නිරීක්ෂණය විය.
- (ආ) 2014 දෙසැම්බර් 31 දිනට ලාභ අලාභ තුළින් සාධාරණ අගයට පැවති කොටස්, විකිණීම සඳහා ඇති මූල්‍ය වත්කම් ලෙස නැවත වර්ගීකරණයට ප්‍රධාන හේතුව ලෙස දක්වා ඇති “මෙම කොටස් සඳහා ක්‍රියාකාරී වෙළෙඳපොළක් නොමැති නිසා මණ්ඩලයට ගනුදෙනු කළ නොහැකිය” යන හේතුව එම කොටස් කෙටිකාලීනව නැවත කොටස් වෙළෙඳපොළේ අලෙවි කිරීමෙන් තාර්කික හේතුවක් නොවන බවත්, එමඟින් කොටස් නැවත වර්ගීකරණය සඳහා වූ පදනම සාධාරණ නොවන බවත් නිරීක්ෂණය විය.

2.2.4 ගිණුම්කරණ අඩුපාඩු

පහත සඳහන් නිරීක්ෂණ කරනු ලැබේ.

- (අ) සමාලෝචිත වර්ෂයේදී අරමුදලේ සාමාජිකයින්ගේ පෞද්ගලික ගිණුම් වලට බැරකළ යුතු රු. 6,013,817,000 ක් වූ පොලී මුදල මෙහෙයුම් වියදමක් ලෙස ගිණුම්ගත නොකිරීම හේතුවෙන්, වර්ෂයේ මෙහෙයුම් අතිරික්තය රු. 6,013,817,000 කින් වැඩියෙන් දක්වා තිබුණි. පසුගිය වර්ෂය හා ඊට පෙර වර්ෂයේදී එලෙස පොලී මුදල් ගිණුම්ගත නොකිරීම නිසා පිළිවෙලින් රු.5,287,328,000 ක් හා රු. 4,752,333,000 කින් අදාල වර්ෂවල මෙහෙයුම් ලාභය වැඩියෙන් නිරූපණය වී තිබුණි.
- (ආ) මණ්ඩලය 2006 වර්ෂයට පෙර දී වැඩිපුර ගෙවූ 2014/2015 තක්සේරු වර්ෂය දක්වා පැවති රු. 121,882,827 ක ලැබිය යුතු ආදායම් බද්ද ප්‍රවර්තන වර්ෂයේ මූල්‍ය ප්‍රකාශන පිළියෙල කිරීමේ දී සැලකිල්ලට ගෙන නොතිබුණි.
- (ඇ) මණ්ඩලයේ ස්ථාවර වත්කම් ක්ෂය කිරීමේදී, 2015 වර්ෂයේ මූල්‍ය ප්‍රකාශන සඳහා ක්ෂය වියදම රු. 6,794,794 ක් අඩුවෙන් ගණනය වීම නිසා වර්ෂයේ ලාභය එම ප්‍රමාණයෙන් වැඩියෙන් දැක්වුණි.

2.2.5 පැහැදිලි නොකළ වෙනස්කම්

මණ්ඩලයේ 2015/2016 තක්සේරු වර්ෂය සඳහා පිළියෙල කරන ලද, මණ්ඩලය විසින් ගණනය කරන ලද බදු බැඳියාව සහ ආදායම් ප්‍රකාශනයේ දැක්වෙන බදු වියදම හා මූල්‍ය තත්ත්ව ප්‍රකාශනයේ දැක්වෙන ගෙවිය යුතු බදු ශේෂ සම්බන්ධ කිසිදු සැසඳුම් ප්‍රකාශනයක් මූල්‍ය ප්‍රකාශනවල දක්වා නොතිබුණි.

2.3 ලැබිය යුතු හා ගෙවිය යුතු ගිණුම්

පහත සඳහන් නිරීක්ෂණ කරනු ලැබේ.

- (අ) මණ්ඩලයේ හිටපු අතිරේක සාමාන්‍යාධිකාරීවරයෙකුගෙන් අයවිය යුතුව තිබූ රු. 508,789 ක විශේෂ ආපදාණය ශේෂය අයකර ගැනීමෙන් තොරව සේවයෙන් ඉල්ලා අස්වීමට අවසරදී තිබූ අතර, 2015 දෙසැම්බර් 31 දින වනවිට ද සම්පූර්ණ මුදල අයකරගෙන නොතිබුණි.
- (ආ) 1995 වර්ෂයේ සිට අඛණ්ඩව වැඩිවෙමින් පැවතෙන හිමිකම් නොපාන ලද මරණ ප්‍රතිලාභ රු. 9,914,000 ක්, 2001 වර්ෂයේ සිට පැවත එන රඳවාගත් ප්‍රතිලාභ රු. 15,305,000 ක් හා ඉල්ලුම් නොකළ ප්‍රතිලාභ රු. 4,754,000 ක් වශයෙන් එකතුව රු. 29,973,000 ක් සමාලෝචිත වර්ෂයේ දෙසැම්බර් 31 වන විටත් නිරවුල් නොකර පැවති අතර, 2016 අප්‍රේල් 30 වන විට එයින් රු. 3,692,070 ක් හෙවත් සියයට 12 ක් පමණක් අදාල ප්‍රතිලාභීන්ට නිරවුල් කර තිබුණි.
- (ඇ) මණ්ඩලය විසින් සේවාදායක ආයතනවලින් 1981 වර්ෂයේ සිට 2014 වර්ෂය දක්වා අයකරගත් එකතුව රු. 2,368,393,633 ක ආයතන මුදල් අරමුදල් පනතේ 16 වන වගන්තිය ප්‍රකාරව ඒ ඒ සාමාජිකයින්ගේ පෞද්ගලික ගිණුම් වලට බැර නොකර වෙනත් තාවකාලික ගිණුම්වල රඳවා තැබීමෙන් අදාල සාමාජිකයින්ට තම මුදල් අහිමි වීමේ අවධානමක් පැවතුණි. මෙම මුදල් අප්‍රමාදව සාමාජික ගිණුම්වලට බැරකිරීම සඳහා විශේෂ ඒකකයක් 2016 පෙබරවාරි 10 දින ස්ථාපිත කළද, එමගින් 2016 ජූනි මස 08 වනවිට කොපමණ මුදලක් නිරවුල් කර තිබුණේද යන්න අනාවරණය නොකෙරුණි.

2.4 නීතිරීති, රෙගුලාසි සහ කළමනාකරණ තීරණවලට අනුකූල නොවීම

පහත සඳහන් නිරීක්ෂණ කරනු ලැබේ.

නීතිරීති, රෙගුලාසි සහ කළමනාකරණ තීරණවලට යොමුව	අනුකූල නොවීම
<p>1954 අංක 19 දරන සාප්පු හා කාර්යාල සේවක පනත</p>	<p>පනත ප්‍රකාරව සේවකයින්ට හිමි නිවාඩු සංඛ්‍යාව වාර්ෂික 14 ක් හා අනියම් නිවාඩු 07 ක් වශයෙන් උපරිම දින 21 ක් වුවද, මණ්ඩලය වසරකට නිවාඩු 42 ක් සේවකයින්ට ලබාදී තිබුණි.</p> <p>අතිකාල සඳහා ගෙවීම් කිරීමේදී සාමාන්‍ය පැයක වේතනය මෙන් එකඟමාර ගුණයක් ගෙවිය යුතු වුවද, මණ්ඩලය විසින් අතිකාල පැයකට පැය එකඟමාරක් සහ දිනක වැටුපක්ද එකතුකර අතිකාල ගෙවීම නිසා මණ්ඩලයේ 2015 වර්ෂයේ අතිකාල පිරිවැය රු. 18,555,000 ක් වී තිබුණි.</p> <p>අතිකාල සඳහා හිමිකම් ලැබීමට නම් සාමාන්‍ය උපරිම කාලය (සතියකට පැය 45 ක්) ට වඩා වැඩියෙන් සේවය කළ යුතු වුවද, සතියකට දින 05 ක සේවය කරන ඊට වැඩි කාලයකට අතිකාල ගෙවා තිබුණි.</p>

ශ්‍රී ලංකා ප්‍රජාතාන්ත්‍රික
සමාජවාදී ජනරජයේ
මුදල් රෙගුලාසි අංක 396

මණ්ඩලය පවත්වාගෙන යන බැංකු ගිණුමක 2015 දෙසැම්බර් 31
දිනට රු. 245,450 ක් වටිනා නිකුත් කළ නමුත් උපලබ්ධි නොවූ
වෙක්පත් 09 ක් සඳහා මුදල් රෙගුලාසි ප්‍රකාරව කටයුතු කර
නොතිබුණි.

2.5 ප්‍රමාණවත් අධිකාරී බලයකින් තහවුරු නොවූ ගනුදෙනු

මණ්ඩලය විසින් සේවකයකුට ලබාදිය හැකි විශේෂ ආපදාණය මුදල කොපමණද යන්න ගණනය කිරීමේදී මූලික වැටුපට අමතරව දීමනාද පදනම් කරගන්නා අතර (එනම් දීමනා සහිත මාස 12 ක වැටුප) ඒ සඳහා භාණ්ඩාගාරයේ අනුමැතිය ලබාගත් බවට සාක්ෂි කිසිවක් විගණනයට ඉදිරිපත් නොකෙරුණි.

3. මූල්‍ය සමාලෝචනය

3.1 මූල්‍ය ප්‍රතිඵල

පහත සඳහන් නිරීක්ෂණ කරනු ලැබේ.

(අ) මණ්ඩලයේ සමාලෝචිත වර්ෂයේ මෙහෙයුම් ප්‍රතිඵලය බදුවලට පසු රු.18,003,901,000 ක ලාභයක් වූ අතර, ඊට අනුරූපීව ඉකුත් වර්ෂයේ මෙහෙයුම් ප්‍රතිඵලය රු. 17,072,318,000 ක ලාභයක් වූයෙන් ඉකුත් වර්ෂයට සාපේක්ෂව සමාලෝචිත වර්ෂයේ මූල්‍ය ප්‍රතිඵලයෙහි රු. 931,583,000 ක වර්ධනයක් නිරීක්ෂණය විය. පොළී ආදායම රු.1,006,905,000 ක් වැඩිවීම මේ සඳහා ප්‍රධාන වශයෙන් බලපා තිබුණි.

(ආ) ප්‍රවර්තන වර්ෂයේ හා ඊට පෙර වර්ෂ හතරක කාලය තුළ මණ්ඩලයේ දායකත්වය හා එහි වර්ධනය සැලකීමේදී, දායකත්වය වර්ධනය වී ඇති නමුත් වර්ධන වේගය 2013 න් පසුව පහළ බැස ඇති ප්‍රවණතාවයක් නිරීක්ෂණය විය. ඒ අනුව 2014 වර්ෂයේ වර්ධන වේගය සියයට 8.81 කින්ද, 2015 වර්ෂයේ වර්ධන වේගය සියයට 8.24 කින්ද, පහත බැස තිබුණි. එසේම 2014 වර්ෂයට සාපේක්ෂව 2015 වර්ෂයේ දායකත්වයේ වැඩිවීම සියයට 50 ට වඩා වැඩි ප්‍රමාණයකින් පහත බැස තිබුණු අතර ඊට ආදායමේ වර්ධන වේගයේ අඩුවීම ප්‍රධාන වශයෙන් බලපා තිබුණි.

(ඇ) මණ්ඩලයේ සමාලෝචිත වර්ෂයේ මුළු ආදායම ඉකුත් වර්ෂයට සාපේක්ෂව සියයට 5.3ක වර්ධනයක්ද, සමාලෝචිත වර්ෂයේ අයවැයගත ආදායමට සාපේක්ෂව සියයට 6.2 ක වර්ධනයක්ද නිරීක්ෂණය විය. කෙසේ වුවද, සමාලෝචිත වර්ෂයේ මුළු වියදම ඉකුත් වර්ෂයට සාපේක්ෂව සියයට 10.5 ක වර්ධනයක් පැවති අතර මේ අනුව සමස්ත ආදායමේ වර්ධනය මෙන් දෙගුණයකට ආසන්න ප්‍රමාණයකින් සමස්ත වියදම ඉකුත් වර්ෂයට සාපේක්ෂව වැඩි වී තිබුණි.

3.2 විග්‍රාහාත්මක මූල්‍ය සමාලෝචනය

පහත සඳහන් නිරීක්ෂණ කරනු ලැබේ.

(අ) මණ්ඩලයේ මෙහෙයුම් ලාභ අනුපාතය 2015 දී සියයට 91.1 ක්ද, 2014 වර්ෂයේදී සියයට 91.7ක්ද, වශයෙන් 2015 වර්ෂයේදී සියයට 0.6 කින් පහත බැස තිබුණි. ඉකුත් වර්ෂයට සාපේක්ෂව සමාලෝචිත වර්ෂයේ අරමුදල මත ප්‍රතිලාභ අනුපාතයද 0.57 කින් පහළ ගොස් තිබුණි.

(ආ) මණ්ඩලයේ වර්ෂයේ මුළු ආදායම වර්ෂයේ ආරම්භක දිනට ඇති අරමුදලේ වටිනාකම සමඟ සැසඳීමේදී 2015 වර්ෂයේ සියයට 10.23 ක්ද, 2014 වර්ෂයේ දී සියයට 10.80 ක්ද, වශයෙන් 2015 වර්ෂයේදී සියයට 0.57කින් පහල ගොස් තිබුණි. එසේම වර්ෂයේ ලද ශුද්ධ දායක මුදල් හා ආරම්භක සාමාජික අරමුදලට සාපේක්ෂව වර්ෂයේ ආදායම සියයට 9.89 ක පමණ අගයක පැවතුණි.

(ඇ) 2014 ජනවාරි මාසයට සාපේක්ෂව 2015 ජනවාරි මාසය වනවිට මණ්ඩලයේ සාමාජික අරමුදල සියයට 11.2 කින් වර්ධනය වුවද, මණ්ඩලයේ දළ ආදායමේ වර්ධනය සියයට 5.3 ක් වශයෙන් පැවතුණි.

3.3 ආයතනය විසින් ආරම්භ කර ඇති තෛතික සිද්ධි

මණ්ඩලය විසින් ආයෝජන පොලී හා ආදායම් ආවරණය කරගැනීම වෙනුවෙන් ආයතන 04 කට, ගෙවූ වන්දි මුදලක් ආවරණය කරගැනීම වෙනුවෙන් එක් ආයතනයකට සහ දායක මුදල් හා අධිභාර අයකර ගැනීම වෙනුවෙන් ආයතන 70 කට එරෙහිව අධිකරණවල නඩු ගොනුකර තිබුණි.

3.4 කාරක ප්‍රාග්ධන කළමනාකරණය

මණ්ඩලය විසින් වාණිජ බැංකුවක පවත්වාගෙන යන මුදල් වෙළඳපොළ ගනුදෙනු ගිණුම්වල 2015 දෙසැම්බර් 31 දිනට රු. 1,850,333 ක් හා රු. 1,938,238 ක මුදල් ශේෂ සාමාන්‍ය ඉතිරි කිරීමේ ගිණුමක තැබීමෙන් ඒ සඳහා සාමාන්‍ය පොලී ආදායම් පමණක් ලැබී තිබුණු අතර, වෙනත් ඉහළ ආදායම් ලැබීමේ අවස්ථා අහිමි වී තිබුණි.

4. මෙහෙයුම් සමාලෝචනය

4.1 කාර්ය සාධනය

පහත සඳහන් නිරීක්ෂණ කරනු ලැබේ.

(අ) 1980 අංක 46 දරණ සේවා නියුක්තයන්ගේ භාර අරමුදල් පනතේ 07 වන වගන්තිය අනුව මණ්ඩලයේ අරමුණු පහත දැක්වේ.

- මූල්‍ය සම්පාදනයට හා ආයෝජනයට සහභාගි වීමෙන් සේවක අයිතිය, සේවක සුභසාධනය, ආර්ථික ප්‍රජාතන්ත්‍රීකය ප්‍රවර්ධනය කිරීම.
- ව්‍යවසායන්හි සාමාන්‍ය කොටස් අත්කර ගැනීමෙන් කළමනාකරණයේ සේවක සහභාගිත්වය ප්‍රවර්ධනය කිරීම.
- සේවා නියුක්තයන්ට විශ්‍රාම ගැනීමේදී දායක නොවන ප්‍රතිලාභයක් ලබා ගැනීම සඳහා විධිවිධාන සැලැස්වීම
- ඉහත සඳහන් අරමුණු සාක්ෂාත් කර ගැනීම සඳහා අවශ්‍ය විය හැකි හෝ උපකාරී විය හැකි අන්සියලු ක්‍රියා හෝ දේවල් කිරීම.

(ආ) 1980 අංක 46 දරණ සේවා නියුක්තයන්ගේ භාර අරමුදල් පනතේ 20 (1) වගන්තියට 1988 අංක 47 දරන සේවා නියුක්තයන්ගේ භාර අරමුදල් (සංශෝධන) පනතේ 7 වන වගන්තිය මගින් කරන ලද සංශෝධනය ප්‍රකාරව, සේවා නියුක්තයන්ගේ භාර අරමුදලේ ස්වයං රැකියාලාභීන් බඳවාගැනීමට ඉඩකඩ සලසා දී තිබුණද, 2014 දෙසැම්බර් 31 දිනට ශ්‍රී ලංකාවේ ස්වයං රැකියාලාභීන් ලෙස වාර්තාවී ඇති 2,687,257 ක සංඛ්‍යාවෙන් මණ්ඩලයේ සාමාජිකයන් ලෙස අරමුදලට බඳවා ගැනීමට හැකිවී තිබුණේ සාමාජිකයන් 39,088 හෙවත් මුළු සංඛ්‍යාවෙන් සියයට 1.45 ක් පමණි. 2015 වර්ෂය තුළ ස්වයං රැකියාලාභීන්ගෙන් ලැබුණු දායක මුදල රු. 43,015,650 ක් වන අතර, එය එම වර්ෂයේ මුළු දායක ලැබීම්වලින් සියයට

0.24 ක් පමණ විය. 1989 වර්ෂයේ සිට 2015 වර්ෂය දක්වා ස්වයං රැකියාලාභීන්ගේ ලද මුළු දායක මුදල රු. 233,740,409 ක් වන අතර, එය 2015 ආරම්භයට පැවති සාමාජික අරමුදලින් 0.12 ක් විය. අරමුදල් පනත මඟින් විශේෂයෙන් නියම කර ඇති මෙම ක්ෂේත්‍රය ප්‍රවර්ධනය කිරීමට මණ්ඩලය තුළ වෙනම අංශයක් ස්ථාපිත කර, ක්‍රියාකාරී සැලැස්ම තුළ උපායමාර්ග දක්වා තිබුණද, 2015 වර්ෂයේ අවසන් වන විට ඊට දැක්වූ අවධානය අවම මට්ටමක පැවතුණි.

(ඇ) 2014 වර්ෂයේ ලැබුණු ශුද්ධ දායක මුදලට සාපේක්ෂව 2015 වර්ෂයේ ලැබුණු ශුද්ධ දායක මුදල සියයට 230.8 කින් වැඩි වී ඇති අතර, එහිදී දායකත්ව ලැබීමට සියයට 14 ක වර්ධනයක් හා දායකත්වය ගෙවීමට සිදුවූ සියයට 17 ක පහළ යෑමක් ප්‍රධාන වශයෙන් හේතුවී තිබුණි. කෙසේ වුවද, 2013 වර්ෂයට සාපේක්ෂව 2014 වර්ෂයේ ලද ශුද්ධ දායක මුදල සියයට 58.7 කින් අඩු වී ඇති අතර එ සඳහා එම වර්ෂයේ දී දායකත්ව ලැබීමට සිදුවූ සියයට 10 ක වර්ධනයට වඩා දායකත්ව ගෙවීමට සිදුවූ සියයට 44.7 ක වර්ධනය බලපා තිබුණි.

(ඈ) 2015 වර්ෂයේදී අරමුදලේ සාමාජිකයන්ට ප්‍රකාශකළ අනිවාර්ය පොලිය සියයට 3 හා සියයට 6 ක ලාභාංශ ප්‍රතිශතය සමඟ මුළු ප්‍රතිලාභය 2014 වර්ෂයට සාපේක්ෂව සියයට 10 සිට සියයට 9 දක්වා සියයට 1 කින් හෙවත් රු. 2,004,605,667 කින් අඩුකර ප්‍රකාශ කර තිබුණි. එසේම මෙම මුළු ප්‍රතිලාභය ප්‍රකාශ කිරීම සඳහා ප්‍රවර්තන වර්ෂයේ උපයන ලද ලාභ ප්‍රමාණවත් නොවීමෙන්, පසුගිය වර්ෂයේ ලාභයෙන් රු. 7,477,000 ක් භාවිතා කිරීමට සිදුව තිබුණි.

(ඉ) මණ්ඩලය විසින් එහි සාමාජිකයන් වෙනුවෙන් සුභසාධන ප්‍රතිලාභ යෝජනා ක්‍රම 10ක් පමණ ක්‍රියාත්මක කරන අතර, ඉන් බැංකු සමාගමක් හරහා ලබාදෙන නිවාසණය යෝජනා ක්‍රමය හැර ඉතිරි ප්‍රතිලාභ වෙනුවෙන් 2015 වර්ෂයේදී දරා ඇති ප්‍රතිලාභවල වටිනාකම රු.373,882,000 ක් වූ අතර, එම ප්‍රමාණය එම වර්ෂයේ අයවැයගත ප්‍රතිලාභ වටිනාකමින් සියයට 85 ක් පමණ විය.

(ඊ) මණ්ඩලය ව්‍යවසායන්හි අත්කරගත් සාමාන්‍ය කොටස් ආයෝජන කළඹවල 2015 දෙසැම්බර් 31 දිනට සාධාරණ අගය රු. 9,921,955,118 ක් වූ අතර, එම කොටස් ආයෝජනයේ වටිනාකම 2016 මාර්තු 31 දින වන විට රු. 1,510,446,765 කින් හෙවත් සියයට 15 කින් පහත වැටී තිබුණි.

4.2 කළමනාකරණ ක්‍රියාකාරකම්

පහත සඳහන් නිරීක්ෂණ කරනු ලැබේ.

(අ) (i) 2011 වර්ෂයට පෙර වර්ෂ සඳහා අදාළ වන හිමිකම් නොපෑ උසස් පෙළ සමතුන්ට ගෙවියයුතු ශිෂ්‍යත්ව මුදල් රු. 2,258,000 ක් 2015 දෙසැම්බර් 31 දින වන විටත් නොගෙවා මූල්‍ය ප්‍රකාශනවල ජංගම වගකීම් යටතේ පෙන්වා තිබුණි. 2012, 2013 හා 2014 වර්ෂ වල උසස්පෙළ හා 5 වසර ශිෂ්‍යත්වය සමත් 7,323 දෙනෙකු වෙනුවෙන් ගෙවිය යුතු රු. 109,626,000 ක් 2016 මාර්තු 31 දින වන විටත් ගෙවා නොතිබුණි. 2015 ජුනි 08 වන විට එයින් රු. 876,000 ක් උසස් පෙළ සමත් සිසුන් වෙනුවෙන් ගෙවීම් කර තිබුණි.

(ii) උසස් පෙළ සමත් සිසුන්ට ශිෂ්‍යත්ව ප්‍රදානය කිරීමේදී විභාගය සාමාන්‍ය සාමාර්ථයක් සහිතව හෝ සමත්වීම ශිෂ්‍යත්වයක් ලැබීමට ප්‍රමාණවත් වුවද, 2011-2014 වර්ෂවල ශිෂ්‍යත්ව ප්‍රදානයට මණ්ඩලය පුරෝකථනය කළ සංඛ්‍යාවෙන් අඩක්වත් අයදුම්පත් ලැබී නොතිබීමෙන් මෙය සාමාජිකයින් අතර එතරම් ජනප්‍රිය නොවන බව පෙනී ගියද, සාමාජිකයින් දැනුවත් කිරීම සඳහා ප්‍රමාණවත් ක්‍රියාමාර්ග ගෙන නොතිබුණි.

(ආ) මණ්ඩලයේ 2015 දෙසැම්බර් 31 දිනට විශේෂ ආපදාණය මුදල් ලෙස රු. 169,824,000 ක් සේවකයන්ට ලබාදී තිබුණු අතර, ඒ සඳහා ඇපකරුවන් ලෙස අත්සන් කරනු ලබන නිලධාරීන්ට ණය ප්‍රදානය කිරීමේදී, ඔවුන් කලින් ඇපකරුවන් ලෙස අත්සන් කරන ලද ණය මුදල්වල වටිනාකම් සැලකිල්ලට නොගෙන ණය ලබාදීම සිදුකරන බව නිරීක්ෂණය විය. එසේම විශේෂ ආපදාණය ලබාදීමේදී, ඇපකරුවන් වේතනයෙන් සියයට 60 සීමාව තුළ ණය වාරිකය අඩු කළ හැකිද, යන්න ගණනය කිරීමේදී, ණයකරුගේ මාසික වාරිකයක වටිනාකමින් සියයට 50 කට අදාල ප්‍රමාණය පමණක් සලකා බැලීම හේතුවෙන් එක් ඇපකරුවකු ණය ගෙවීමට නොහැකි තත්ත්වයට පත් වුවහොත් ණය අයකර ගැනීම අවදානමකට ලක්වන බව නිරීක්ෂණය විය.

4.3 මතභේදයට තුඩු දෙන ගනුදෙනු

පහත සඳහන් නිරීක්ෂණ කරනු ලැබේ.

- (අ) රාජ්‍ය සංස්ථා සහ සම්පූර්ණයෙන් රජය සතු සමාගම්වල කාර්ය මණ්ඩලයට 2015 වර්ෂය සඳහා ප්‍රසාද දීමනා ගෙවීමේදී 2015 දෙසැම්බර් 09 දිනැති කළමනාකරණ වකුලේඛ අංක 02/2015 ට අනුව රු. 15,000 ක් පමණක් ගෙවිය යුතු වුවද, මණ්ඩලය විසින් රාජ්‍ය ව්‍යාපාර දෙපාර්තමේන්තුවේ අධ්‍යක්ෂ ජනරාල්වරයාගේ 2015 දෙසැම්බර් 17 දිනැති අංක පීඊ/අයිඑන්/ටීටීඑන්/ජීඊඑන්/2015 දරන ලිපිය මගින් 2015 වර්ෂයේ ප්‍රසාද දීමනා ලෙස මාස දෙකක වැටුප ගෙවීමට විශේෂ අනුමැතිය ලබා ඇති අතර, එහි “වැටුප” ලෙස අර්ථ දක්වා ඇත්තේ මූලික වැටුපද, සියලු දීමනා සහිත වැටුපද, යන්න පිළිබඳව පැහැදිලි නොවුණි. කෙසේවුවද, මණ්ඩලය මාස දෙකක සියලු දීමනා සහිත දළ වැටුප මත පදනම්ව 2015 වර්ෂයට සේවකයින්ට රු. 84,253,000 ක ප්‍රසාද දීමනා ගෙවා තිබුණි.
- (ආ) 2013 වර්ෂයේ සිටම ගිවිසුම් පරිදි නියමිත දිනට මාසික බදු මුදල් ගෙවීම පැහැර හැර ඇති බාහිර ආයතනයකට ලබාදී තිබූ මණ්ඩලයට අයත් කොළඹ නවම මාවතේ පිහිටි ඉඩමට 2015 ජනවාරි සිට ජුනි දක්වා වූ කාලපරිච්ඡේදයට හිඟව පැවති රු. 7,421,720 ක බදු කුලී ආදායම අයකර ගැනීමට නීතිමය ක්‍රියාමාර්ග ගැනීමට සිදුවී තිබුණි.
- (ඇ) මණ්ඩලයේ දිරිදීමනා ක්‍රමය තුළ පැමිණීම වෙනුවෙන් සේවකයින්ට මසකට උපරිම රු.2,500 ක දිරිගැන්වීමේ දීමනාවක් ගෙවුවද, ඊට අතිරේකව නිවාඩු ලබා නොගැනීම මත 2015 වර්ෂයේදී රු. 12,299,000 ක් ඉතිරිකරගත් නිවාඩු වෙනුවෙන් ගෙවා තිබුණි.

4.4 ආර්ථික නොවූ ගනුදෙනු

පහත සඳහන් නිරීක්ෂණ කරනු ලැබේ.

- (අ) පෞද්ගලික සමාගමක සාමාන්‍ය කොටස්වලින් සියයට 90 ක ආයෝජනය කර ඇති රු.470,960,937 වෙනුවෙන් 2015 වර්ෂයේදී කිසිදු ලාභාංශ ආදායමක් අරමුදලට ලැබී නොමැති අතර, 2014 වර්ෂය සඳහා රු. 7,875,000 ක ලාභාංශයක් ලැබී තිබුණි. එය ආයෝජිත මුදලට සාපේක්ෂව සියයට 1.67 ක් වැනි ඉතාමත් අඩු ප්‍රතිලාභයක් වූ අතර මෙම මුදල් අවදානම් රහිත දින 364 කින් කල්පිරෙන රජයේ සුරැකුම්පත්වල ආයෝජනය කළේ නම් අවම වශයෙන් වර්ෂයකට සියයට 6 ක් එනම් රු. 28,257,656 කට වඩා වැඩි ප්‍රතිලාභයක් ඉපයීමට හැකියාව තිබුණි. 2013 වර්ෂයේදී මෙම සමාගම රු. 67,444,037 ක අලාභයක් ලබා තිබුණි.
- (ආ) 2014 දෙසැම්බර් 31 දිනට විකිණීම සඳහා ඇති මූල්‍ය වත්කම් ලෙස නැවත වර්ගීකරණය කළ කොටස්වල සාමාන්‍ය පිරිවැය රු. 336,114,586 ක් වන සමාගම් 12 කින් 2015 වර්ෂයට කිසිදු ලාභාංශ ආදායමක් ලැබී නොමැති අතර, ඉන් කොටස්වල සාමාන්‍ය පිරිවැය රු.

50,346,605 ක් වූ සමාගම් 03 ක කොටස් වෙළෙඳපොළ මිල 2014 දෙසැම්බර් 31 දිනට සාපේක්ෂව 2015 දෙසැම්බර් 31 දිනට සියයට 32 ක්, 18 ක් හා 37 ක් ලෙස පහත වැටී තිබුණි.

4.5 හඳුනාගන්නා ලද පාඩු

පහත සඳහන් නිරීක්ෂණ කරනු ලැබේ.

- (අ) මණ්ඩලය විසින් වැවිලි සමාගමක ණයකරවල ආයෝජනය වෙනුවෙන් 2006 වර්ෂය දක්වා ලැබිය යුතු රු. 12,291,566 ක පොළී ආදායම අයනොවී පැවතුණි.
- (ආ) මණ්ඩලයේ සංචාරක නිවාසවලින් 2015 හා 2014 වර්ෂවල ලැබූ ශුද්ධ අලාභය පිළිවෙලින් රු.2,938,000ක් හා රු. 1,188,000 ක් විය.
- (ඇ) මණ්ඩලය ඒකක භාර අරමුදල් තුනක සිදුකර ඇති ආයෝජනයේ 2014 දෙසැම්බර් 31 දිනට රු. 356,426,847 ක් වූ වෙළෙඳපොළ වටිනාකම 2015 දෙසැම්බර් 31 දිනට රු.21,696,000 කින් පහත වැටීම නිසා එම ප්‍රමාණයෙන් අලාභයක් සිදුවී තිබුණි. ඉන් එක් ඒකක භාර අරමුදලක්, වර්ධන අරමුදලක් බැවින් 2015 වර්ෂයේ දී ඒකකවල අගය වර්ධනය නොවීම මත ආයෝජිත මුදලට කිසිදු ආදායමක් ලැබී නොතිබුණි.
- (ඈ) මණ්ඩලය විසින් රු. 25,227,541 ක් ආයෝජනය කළ සමාගම් දෙකක් ඇවරකරණය කර තිබෙන අතර, පිළිවෙලින් රු. 4,066,314 ක් හා රු. 56,640 ක් ආයෝජනය කර ඇති සමාගම් දෙකක් කොටස් ලැයිස්තුවෙන් ඉවත් කර හා කඩවුණු පුවරුව (Default Board) යටතේ දක්වා තිබුණි. ඇවරකරණයට ලක්ව ඇති ආයතන දෙක සම්බන්ධයෙන් නීතිමය ක්‍රියාමාර්ග ගෙන තිබුණද, ආයෝජනයන්ගේ වටිනාකම නැවත අයකර ගැනීමේ හැකියාව පිළිබඳව නිශ්චිත තහවුරුවක් මණ්ඩලයට නොතිබුණි.
- (ඉ) සමාගම් සමූහයක පොරොන්දු නෝට්ටුවල හා ණයකරවල ආයෝජනය කළ පිළිවෙලින් රු.12,174,382 ක් හා රු. 7,450,259 ක් 2002 හා 2007 වර්ෂවලදී උපලබ්ධි වියයුතුව තිබූ නමුත්, එම මුදල් උපලබ්ධි කර ගැනීමට 2016 ජූනි 08 වන වනවිටත් මණ්ඩලයට හැකි වී නොතිබුණි.

4.6 කාර්ය මණ්ඩල පරිපාලනය

පහත සඳහන් නිරීක්ෂණ කරනු ලැබේ.

- (අ) මණ්ඩලයේ 2013, 2014 හා 2015 වර්ෂවල ඒක සේවක පිරිවැය පිළිවෙලින් රු. 788,633ක්, රු. 860,317 ක් හා රු. 1,069,235 ක් වූ අතර, එය 2014 වර්ෂයේ දී සියයට 09 කින්ද, 2015 වර්ෂයේදී සියයට 24 කින්ද, වර්ධනය වී තිබුණි.
- (ආ) මණ්ඩලයේ සාමාන්‍යාධිකාරී තනතුර 2013 වර්ෂයේ සිට පුරප්පාඩුවී පවතින අතර, අතිරේක සාමාන්‍යාධිකාරී තනතුරට ස්ථිර නිලධාරියකු පත් නොකර වසරකට වඩා වැඩි කාලයක සිට වැඩ බැලීමේ පදනමට නියෝජ්‍ය සාමාන්‍යාධිකාරී (ආයෝජන) පත්කර ඇත. මේ ආකාරයට ප්‍රධාන ඉහළ කළමනාකරණ තනතුරු පුරප්පාඩුව පැවතීම හා වැඩබැලීමේ පදනමින් පත්කිරීම මගින් මණ්ඩලයේ පරිපාලන කටයුතුවලට හා ඉහළ කළමනාකරණ අධීක්ෂණයට සෘජු බලපෑමක් ඇතිකරනු ඇත.

5. ගිණුම් කටයුතුභාවය හා යහපාලනය

5.1 සංයුක්ත හා ක්‍රියාකාරී සැලැස්ම

ක්‍රියාකාරී සැලැස්ම අනුව තොරතුරු තාක්ෂණ අංශය මඟින් ඉලක්ක කල වර්තමානයේ පවතින සාමාජික ගිණුම් කළමනාකරණ පද්ධතිය හා අනෙකුත් මෘදුකාංග පද්ධති පිළිබඳව අධ්‍යයනය කර නව මෘදුකාංග පද්ධතියක් සංවර්ධනය කිරීම, සාමාජිකයන්ට තම සාමාජික මුදල් ශේෂය අන්තර්ජාලය තුළින් හෝ ජංගම දුරකථනය හරහා පරීක්ෂා කිරීමට පහසුකම් සැලැස්වීම හා ආපදා වළක්වා ගැනීමේ සැලැස්ම ක්‍රියාත්මක කිරීම යන කාර්යයන් ඉටුකර නොතිබුණි. පරිපාලන හා මානව සම්පත් සැලැස්මෙහි සේවක ඵලදායිතාවය වැඩිදියුණු කිරීම යටතේ ඇති පහත සඳහන් උපායමාර්ග ලගාකර ගැනීමට 2015 දෙසැම්බර් 31 වන විට නොහැකිවී තිබුණි.

- (i) පවතින ශ්‍රම බලකාය හා ඔවුන්ගේ හැකියාවන් අධ්‍යයනය, පවරන ලද වැඩ ප්‍රමාණය අධ්‍යයනය ශ්‍රම බලකාය හා සැසඳීම, ප්‍රශස්ත මට්ටමකින් ශ්‍රම බලකාය පවත්වා ගැනීමට අවශ්‍ය උපායමාර්ග හඳුනා ගැනීම.
- (ii) පවතින කාර්යසාධන ඇගයීම් පද්ධතියේ අඩුපාඩු නිවැරදි කර නව කාර්යසාධන ඇගයීම් පද්ධතියක් හඳුන්වා දීම හා එය සංයුක්ත අරමුණු හා බද්ධ කිරීම.

5.2 අභ්‍යන්තර විගණනය

පහත සඳහන් නිරීක්ෂණ කරනු ලැබේ.

- (අ) මණ්ඩලයේ ක්‍රියාකාරී සැලැස්ම අනුව අභ්‍යන්තර විගණන අංශය විසින් මණ්ඩලයේ මාසික ගිණුම් පිළිබඳව මාසිකවද, වාර්ෂික ගිණුම, අයවැය, වාර්ෂික වාර්තාව, සංයුක්ත සැලැස්ම පිළිබඳ වාර්ෂිකවද, සභාපතිවරයා විසින් පවරන ලද විමර්ශනයන් ද කළ යුතු වුවත්, ඒ සම්බන්ධව කටයුතු සිදුවී නොතිබුණි.
- (ආ) මුදල් රෙගුලාසි 133 (2) ප්‍රකාරව අභ්‍යන්තර විගණනය මඟින් මණ්ඩලයේ ප්‍රධානම ව්‍යාපාරික කාර්ය වන අරමුදල් ආයෝජනය හා ඒ මත ලැබෙන ප්‍රතිලාභ පිළිබඳව අවධානය යොමුකර නොතිබුණි.
- (ඇ) මණ්ඩලයේ අභ්‍යන්තර විගණන අංශයේ සෘජුව විගණන කටයුතු හා සම්බන්ධ වන කාර්ය මණ්ඩලය 24 ක් වූ අතර ඉන් විගණනය හා සම්බන්ධ සුදුසුකම්ලත් නිලධාරීන් සංඛ්‍යාව තිදෙනෙකුට සීමාවිය. මේ අනුව 2015 දෙසැම්බර් 31 වන විට රු. 221,941,132,000 ක ඉද්ධ වත්කම් පවතින ආයතනයක අභ්‍යන්තර විගණන අංශයේ සුදුසුකම් ලත් කාර්ය මණ්ඩලය එහි විෂය පථය අනුව ප්‍රමාණවත් නොවුණි.

5.3 අයවැය ලේඛනමය පාලනය

පහත සඳහන් නිරීක්ෂණ කරනු ලැබේ.

- (අ) 2015 වර්ෂයේ වියදම් සැලකීමේදී අයවැයට සාපේක්ෂව, වියදම් අයිතම 09 ක සියයට 20 ක් සියයට 50 ක් අතර විචලනයන් නිරීක්ෂණය වූ අතර, වැටුප් පිරිවැය, පොලී පිරිවැය, ගොඩනැගිලි කුලී හා ප්‍රසාද දීමනා පිළිවෙලින් සියයට 32, සියයට 27, සියයට 26 හා සියයට 22 බැගින් අයවැයගත ප්‍රමාණයට වඩා වැඩිවී තිබුණි. මණ්ඩලය සාමාජිකයින් අරමුණු කරගත් අයවැයගත මුළු වියදම්වලට සාපේක්ෂව සත්‍ය වියදම සියයට 17 කින් අඩුවී තිබුණි.

(ආ) මණ්ඩලයේ ස්ථාවර තැන්පත් පොලී ආදායම හා ආයෝජන කළමනාකරණ ගිණුම් පොලිය (Custodial Account) පිළිවෙලින් සියයට 52 ක හා 50 වන සේ අයවැයගත ප්‍රමාණයට වඩා අඩුවී තිබුණි. ඊට අමතරව ආදායම් ශීර්ෂ අතර සියයට 20 - 49 ත් අතර විචලනයන් පැවති අවස්ථා 08 ක් නිරීක්ෂණය වූ අතර, එහිදී වියන නිවාස ණය පොලිය, භාණ්ඩාගාර බිල්පත් පොලිය හා දේපළ ආදායම් (ලීසිංකුලී) පිළිවෙලින් සියයට 25, 30 හා 36 වශයෙන් අයවැයගත ප්‍රමාණයට වඩා අඩුවී තිබුණි. අයවැයගත සංඛ්‍යා හා සත්‍ය දත්ත අතර සැලකිය යුතු විචලනයක් පැවතීමෙන් අයවැය කළමනාකරණ පාලන කාරකයක් ලෙස උපයෝගී කරගෙන නොතිබුණි.

6. පද්ධති හා පාලන

විගණනයේදී නිරීක්ෂණය වූ පද්ධති හා පාලන අඩුපාඩු මණ්ඩලයේ සභාපතිවරයාගේ අවධානයට වරින් වර යොමුකළ අතර පහත සඳහන් පාලන ක්ෂේත්‍රයන් කෙරෙහි විශේෂ අවධානය යොමු කළ යුතුය.

පාලන ක්ෂේත්‍රය -----	නිරීක්ෂණය -----
(අ) සාමාජික ගිණුම්වලට මුදල් බැර කිරීම	අරමුදල විසින් සේවාදායකයින්ගෙන් එකතුකරන මුදල් පනත ප්‍රකාරව අප්‍රමාදීව සාමාජිකයින්ගේ ගිණුම්වලට බැර කර නොතිබුණි.
(ආ) අයවැය පාලනය	මණ්ඩලයේ අයවැයගත ආදායම් හා වියදම් සහ සත්‍ය ආදායම් හා වියදම් අතර සැලකිය යුතු විචලනයක් පවතින බැවින් අයවැයට අනුකූලව කටයුතු කර නොතිබුණි.
(ඇ) අභ්‍යන්තර විගණනය	මණ්ඩලයේ අරමුදල් ආයෝජනවල ලාභදායීත්වය ඇගයීම හා අභ්‍යන්තර විගණනයට සුදුසුකම්ලත් ප්‍රමාණවත් කාර්ය මණ්ඩලයක් යෙදවීම කෙරෙහි අවධානය යොමු වී නොතිබුණි.